

Nru 270 tal-10 ta' Ġunju 2022

Il-Liġi tad-9 ta' Ġunju 2022 li temenda l-Liġi tal-21 ta' Marzu 2017 dwar l-imballaġġ u l-iskart mill-imballaġġ.

Jien, hawn taħt iffirmit, Henri, il-Gran Duka tal-Lussemburgu, Duka ta' Nassau,

Wara li kkonsultajt lill-Kunsill tal-Istat tagħna;

Wara li ksibt il-kunsens tal-Kamra tar-Rappreżentanti;

Wara li kkunsidrajt id-deċiżjoni tal-Kamra tar-Rappreżentanti tas-27 ta' April 2022 u d-deċiżjoni tal-Kunsill tal-Istat tal-10 ta' Mejju 2022 li m'għandhiex issir it-tieni votazzjoni;

Ordnajt u b'dan nordna:

Artikolu 1.

L-Artikolu 1 tal-Liġi tal-21 ta' Marzu 2017 dwar l-imballaġġ u l-iskart mill-imballaġġ huwa sostitwit b'dan li ġej:

"Artikolu 1. Objettivi

Din il-Liġi tipprevedi miżuri li bħala prijorità ewlenija, huma mmirati lejn il-prevenzjoni ta' skart mill-imballaġġ u, bħala prinċipji fundamentali oħrajn, l-użu mill-ġdid u l-preparazzjoni għall-użu mill-ġdid ta' imballaġġ, ir-riċiklaġġ u forom oħra ta' rkupru ta' skart mill-imballaġġ u, għalhekk, it-tnaqqis tar-rimi finali ta' dan l-iskart bl-għan li jikkontribwixxi għat-tranżizzjoni lejn ekonomija ċirkolari.

Artikolu 2.

L-Artikolu 3 tal-istess Liġi huwa sostitwit kif ġej:

"Artikolu 3. Definizzjonijiet

Għall-finijiet ta' din il-liġi, għandhom japplikaw id-definizzjonijiet li ġejjin:

- 1° "atturi ekonomiċi": fil-qasam tal-imballaġġ, il-fornituri tal-materjali tal-imballaġġ, il-manifatturi, dawk li jipproċessaw u jimlew l-imballaġġ, u l-utenti, l-importaturi, in-negozjanti u d-distributuri, l-awtoritajiet pubbliċi u l-korpi pubbliċi;
- 2° "ftehim ambjentali": kull ftehim formali bejn il-Ministru responsabbli għall-Ambjent, minn hawn 'il quddiem "il-Ministru", u l-persuni responsabbli għall-imballaġġ jew il-korpi approvati li jehtieġ li jkunu miftuħin għall-atturi ekonomiċi kollha li jixtiequ jikkonformaw mal-kundizzjonijiet stabbiliti fil-ftehim sabiex jikkontribwixxu għall-ksib tal-objettivi msemmijin fl-Artikolu 1;
- 3° "tgeżwir": l-azzjoni li tpoġġi prodott tal-ikel f'envelopp jew f'kontenitur f'kontatt dirett mal-prodott ikkonċernat;
4. "skart mill-imballaġġ": kull imballaġġ jew materjal tal-imballaġġ kopert mid-definizzjoni ta' skart li hemm fl-Artikolu 4 tal-Liġi emendata tal-21 ta' Marzu 2012 dwar l-iskart, minn hawn 'il quddiem "il-Liġi tal-21 ta' Marzu 2012", minbarra r-residwi mill-produzzjoni;
- 5° "skart mill-imballaġġ ta' unitajiet domestiċi", skart mill-imballaġġ li jikkostitwixxi skart muniċipali ta' unitajiet domestiċi skont it-tifsira tal-Liġi tal-21 ta' Marzu 2012;
- 6° "skart mill-imballaġġ li mhux ta' unitajiet domestiċi", skart mill-imballaġġ li jikkostitwixxi skart muniċipali li mhux ta' unitajiet domestiċi skont it-tifsira tal-Liġi tal-21 ta' Marzu 2012;
- 7° "imballaġġ": kwalunkwe prodott magħmul minn materjali ta' kwalunkwe natura, maħsub biex iżomm fih u jipproteġi merkanzija partikolari, minn materja prima sa prodotti lesti, biex jippermetti l-immaniġġjar u l-garr tagħhom minghand il-produttur għal għand il-konsumatur jew l-utent, u biex jiżgura l-preżentazzjoni tagħhom.
L-oġġetti kollha li jintremew, li jintużaw għall-istess fini, għandhom jiġu kkunsidrati bħala imballaġġ.
L-imballaġġ huwa magħmul biss minn:
 - a) l-imballaġġ tal-bejgħ jew l-imballaġġ primarju, jiġifieri l-imballaġġ iddisinjat b'tali mod li fil-post tal-bejgħ jikkostitwixxi unità tal-bejgħ għall-utent finali jew għall-konsumatur;

- b) l-imballaġġ tal-grupp jew l-imballaġġ sekondarju, jiġifieri l-imballaġġ iddisinjat b'tali mod li fil-post tal-bejgħ jikkostitwixxi grupp ta' ċertu ammont ta' unitajiet tal-bejgħ, sew jekk mibjugħa bħala tali lill-utent finali jew lill-konsumatur, kif ukoll jekk jintużaw biss biex jimlew il-vetrini fil-post tal-bejgħ; jista' jitneħħa mill-prodott mingħajr ma jibdel il-karatteristiċi tiegħu;
- c) l-imballaġġ tat-trasport jew l-imballaġġ terzjarju, jiġifieri l-imballaġġ iddisinjat b'tali mod li jiffaċilita l-immaniġġjar u t-trasport ta' ċertu ammont ta' unitajiet tal-bejgħ jew ta' imballaġġi tal-grupp bl-għan li jiġu evitati l-manipulazzjoni fiżika tagħhom u l-ħsara relatata mat-trasport. L-imballaġġ tat-trasport ma jinkludix il-kontenituri tat-trasport bit-triq, bil-ferrovija, bil-baħar u bl-ajru.

Id-definizzjoni tal-kunċett "imballaġġ" jeħtieġ li tkun ibbażata wkoll fuq il-kriterji li ġejjin:

- i. Ogġett jitqies bħala imballaġġ meta jkun jissodisfa d-definizzjoni t'hawn fuq, mingħajr preġudizzju għal funzjonijiet oħrajn li jista' jkollu l-imballaġġ, sakemm l-ogġett ma jkunx parti integrali ta' prodott u ma jkunx neċessarju sabiex iżomm fih, isostni jew jippreserva dak il-prodott matul iċ-ċiklu tal-ħajja tiegħu u l-komponenti kollha mhumie x maħsuba biex jintużaw, jiġu kkonsmati jew mormija flimkien;
- ii. L-ogġetti ddisinjati biex jimtlew fil-post tal-bejgħ u l-ogġetti li jintużaw darba biss li jinbiegħu, jimtlew jew huma ddisinjati biex jimtlew fil-post tal-bejgħ għandhom jitqiesu bħala imballaġġ sa fejn jaġixxu bħala imballaġġ u jikkostitwixxu imballaġġ tas-servizz;
- iii. Il-komponenti tal-imballaġġ u l-elementi awżiljarji integrati fl-imballaġġ huma meqjusa bħala partijiet mill-imballaġġ li fih huma integrati. L-elementi awżiljarji mdendlin b'mod dirett jew imwaħħlin ma' prodott u li jaġixxu bħala imballaġġ huma meqjusa bħala imballaġġ, sakemm mhumie x parti integrali ta' prodott u l-komponenti kollha mhumie x maħsuba biex jiġu kkonsmati jew mormija flimkien.

L-Artikoli mnizzlin fl-Anness I tad-Direttiva 94/62/KE tal-Parlament Ewropew u tal-Kunsill tal-20 ta' Diċembru 1994 dwar l-imballaġġ u l-iskart mill-imballaġġ, kif emendata mill-atti delegati tal-Kummissjoni Ewropea magħmulin f'konformità mal-Artikolu 19, paragrafu 2, u mal-Artikolu 21a tal-istess Direttiva, huma eżempji li juru l-applikazzjoni ta' dawn il-kriterji;

- 8° "imballaġġ li jista' jerġa' jintuża": imballaġġ li ġie ddisinjat, maħluq u mqiegħed fis-suq għat-twettiq ta' diversi vjaġġi jew rotazzjonijiet matul iċ-ċiklu tal-ħajja tiegħu billi jmtela mill-ġdid jew jerġa' jintuża għal użu identiku għal dak li ġie ddisinjat għalih;
- 9° "imballaġġ kompost": imballaġġ li jikkonsisti f'zewġ saffi jew iktar ta' materjali differenti li ma jistgħux jiġu sseparati bl-idejn u li jiffurmaw unità waħda, magħmula minn reċipjent intern u qoxra ta' barra, li timtela, tinħażen, tiġi ttrasportata u żvujtata bħala tali;
- 9a. "imballaġġ tas-servizz": kwalunkwe imballaġġ primarju jew sekondarju, użat fil-punt fejn l-ogġetti jew is-servizzi jiġu magħmula disponibbli għall-konsumaturi;
- 10° "ġestjoni ċentralizzata": is-sistema li biha korp approvat jassumi r-responsabbiltà għall-iskart mill-imballaġġ minn punt ta' għbir b'teħid volontarju bl-għan li jirriċikla;
- 11° "ġestjoni tal-iskart mill-imballaġġ": il-ġestjoni tal-iskart, kif definita fl-Artikolu 4 tal-Liġi tal-21 ta' Marzu 2012;
- 12° "materjal tal-imballaġġ": kull materjal sempliċi jew kompost ta' oriġini naturali jew artifiċjali li jifforma imballaġġ;
- 13. "korp approvat": il-persuna ġuridika approvata f'konformità mal-Liġi tal-21 ta' Marzu 2012, li tassumi r-responsabbiltà għall-obbligi tar-responsabbiltà estiża tal-produtturi;
- 14. 16° "plastik": materjal li jikkonsisti minn polimeru kif definit fl-Artikolu 3, punt 5 tar-Regolament (KE) Nru 1907/2006 tal-Parlament Ewropew u tal-Kunsill tat-18 ta' Diċembru 2006, dwar ir-reġistrazzjoni, il-valutazzjoni, l-awtorizzazzjoni u r-restrizzjoni ta' sustanzi kimiċi (REACH), li jistabbilixxi Aġenzija Ewropea għas-Sustanzi Kimiċi, li jemenda d-Direttiva 1999/45/KE u li jħassar ir-Regolament (KEE) Nru 793/93 tal-Kunsill u r-Regolament (KE) Nru 1488/94 tal-Kummissjoni kif ukoll id-Direttiva 76/769/KEE tal-Kunsill u d-Direttivi 91/155/KEE, 93/67/KEE, 93/105/KE u 2000/21/KE tal-Kummissjoni, li miegħu setgħu ġew miżjuda addittivi jew sustanzi oħrajn, u li huwa kapaċi jaġixxi bħala l-komponent strutturali prinċipali tal-basktijiet;
- 15. "riċiklaġġ organiku": it-trattament aerobiku (kompostjar) jew anaerobiku (bijometanizzazzjoni), permezz ta' mikroorganizmi u taħt kundizzjonijiet ikkontrollati, tal-partijiet bijodegradabbli tal-iskart mill-imballaġġ, bi produzzjoni ta' materjal organiku stabbilizzat li jtejjeb jew ta' metan. Il-landfills ma jistgħux jiġu kkunsidrati bħala forma ta' riċiklaġġ organiku;
- 16. "il-persuna responsabbli għall-imballaġġ": kull persuna fiżika jew ġuridika
 - a) stabbilita fil-Gran Dukat tal-Lussemburgu li, fi rwol professjonali, tissodisfa jew tbigh direttament fil-Gran Dukat tal-Lussemburgu prodotti imballati, tkun xi tkun it-teknika tal-bejgħ użata, inkluż permezz ta' kuntratti mill-bogħod kif definiti fl-Artikolu L.222-1 tal-Kodiċi tal-Konsumatur, u tqiegħed prodotti

imballati fis-suq tal-Lussemburgu; jew

- b) li hija l-ewwel attur li jirċievi, fi rwol professjonali, prodotti imballati importati fil-Gran Dukat tal-Lussemburgu minn kwalunkwe persuna fiżika jew ġuridika stabbilita jew le fil-Gran Dukat tal-Lussemburgu, tkun xi tkun it-teknika tal-bejgħ użata, inkluż permezz ta' kuntratti mill-bogħod kif definiti fl-Artikolu L.222-1 tal-Kodiċi tal-Konsumatur, u tqiegħed prodotti imballati fis-suq tal-Lussemburgu; jew
- c) stabbilita barra mill-Gran Dukat tal-Lussemburgu li, fi rwol professjonali, tbigh fil-Gran Dukat tal-Lussemburgu prodotti imballati direttament lill-unitajiet domestiċi jew lil utenti għajr unitajiet domestiċi, tkun xi tkun it-teknika tal-bejgħ użata, inkluż permezz ta' kuntratti mill-bogħod kif definiti fl-Artikolu L.222-1 tal-Kodiċi tal-Konsumatur;

Fir-rigward tal-imballaġġ tas-servizz, hija kkunsidrata bħala responsabbli għall-imballaġġ kwalunkwe persuna li fi rwol professjonali u bl-għan li tqiegħidhom fis-suq tal-Lussemburgu, tipproduċi jew timporta imballaġġ tas-servizz;

- 17. “basktijiet tal-plastik”: il-basktijiet, bi jew mingħajr imqabad, magħmulin mill-plastik li jingħataw lill-konsumaturi fil-postijiet tal-bejgħ tal-merkanzija jew tal-prodotti;
- 18. “basktijiet tal-plastik ħfief”: il-basktijiet tal-plastik bi ħxuna ta' inqas minn 50 mikron;
- 19. “basktijiet tal-plastik ħfief ħafna”: il-basktijiet tal-plastik bi ħxuna ta' inqas minn 15-il mikron neċessarji għal skopijiet iġeniċi jew ipprovduti bħala imballaġġ primarju għall-prodotti tal-ikel bl-ingrossa li jgħinu jipprevjenu l-ħela tal-ikel;
- 20. “basktijiet tal-plastik ossodegradabbli”: il-basktijiet tal-plastik magħmulin minn plastiks li fihom addittivi li jikkatalizzaw il-frammentazzjoni tal-materjal tal-plastik f'mikroframmenti;
- 21. “sistema ta' kapparra u ritorn”: is-sistema ta' teħid lura li permezz tagħha x-xerrej jiddepożita somma ta' flus li tingħata lura lilu meta l-imballaġġ użat jiġi rritornat;
- 22. “rata tas-sehem mis-suq”: il-perċentwal, għal perjodu partikolari, tal-imballaġġ għal-likwidi tal-ikel fejn in-numeratur huwa l-volum ta' likwidi tal-ikel imqiegħda fis-suq, imballati f'imballaġġ li jista' jerga' jintuza u kkonsmati fit-territorju nazzjonali u d-denominatur huwa l-volum totali ta' likwidi tal-ikel imqiegħda fis-suq u kkonsmati fit-territorju nazzjonali;
- 23. “rata ta' riċiklaġġ”: il-perċentwal, għal perjodu partikolari, tal-iskart mill-imballaġġ fejn in-numeratur huwa l-piż tal-iskart mill-imballaġġ effettivament soġġett għar-riċiklaġġ u d-denominatur huwa l-piż totali tal-imballaġġ rikuperabbli mqiegħed fis-suq tal-Lussemburgu minn persuna responsabbli għall-imballaġġ u kkonsmat fit-territorju nazzjonali.

Din id-definizzjoni ma tkoprix l-imballaġġ soġġett għall-użu mill-ġdid skont it-tifsira ta' din il-liġi;

- 24. “rata ta' rkupru”: il-perċentwal, għal perjodu partikolari, tal-iskart mill-imballaġġ fejn in-numeratur huwa l-piż tal-iskart mill-imballaġġ effettivament soġġett għall-irkupru u d-denominatur huwa l-piż totali tal-imballaġġ rikuperabbli mqiegħed fis-suq tal-Lussemburgu minn persuna responsabbli għall-imballaġġ u kkonsmat fit-territorju nazzjonali;

Din id-definizzjoni ma tkoprix l-imballaġġ soġġett għall-użu mill-ġdid skont it-tifsira ta' din il-liġi;

- 25. “irkupru enerġetiku”: l-użu ta' skart mill-imballaġġ kombustibbli bħala mezz ta' produzzjoni tal-enerġija, b'incinerazzjoni diretta ma' skart ieħor jew mingħajru, iżda bi rkupru tas-sħana;

Japplikaw id-definizzjonijiet tat-termini “skart”, “skart muniċipali”, “skart muniċipali ta' unitajiet domestiċi”, “skart muniċipali li mhux ta' unitajiet domestiċi”, “għestjoni tal-iskart”, “għbir” “għbir separat”, “tqiegħid fis-suq”, “kummerċjalizzazzjoni”, “prevenzjoni”, “użu mill-ġdid”, “preparazzjoni għall-użu mill-ġdid”, “ipproċessar”, “irkupru”, “riċiklaġġ”, “riċiklaġġ ta' kwalità għolja”, “rimi”, “ċentru tar-riżorsi” u “reġim tar-responsabbiltà estiża tal-produtturi” li jinsabu fl-Artikolu 4 tal-Liġi tal-21 ta' Marzu 2012.”

Artikolu 3.

Is-subparagrafu 1 tal-Artikolu 4(1) tal-istess Liġi huwa sostitwit b'dan li ġej:

“Minbarra l-miżuri maħsuba għall-prevenzjoni tal-produzzjoni ta' skart mill-imballaġġ, adottati f'konformità mal-Artikolu 9 u mingħajr preġudizzju għall-paragrafu 2, il-Ministru jista' jikkonkludi ftehimiet ambjentali li jirrispettaw l-oġettivi msemmijin fl-Artikolu 1 u li għandhom l-għan primarju li jnaqqsu l-impatt ambjentali tal-imballaġġ u jipprevjenu l-produzzjoni ta' skart mill-imballaġġ. Dawn il-ftehimiet jistgħu jipprevedu kampanji ta' informazzjoni u ta' sensibilizzazzjoni tal-pubbliku.

Artikolu 4.

L-Artikolu 5 tal-istess Liġi huwa sostitwit kif ġej:

“Artikolu 5. Tnaqqis tal-imballaġġ

- (1) Bl-għan li jitnaqqas b'mod sostenibbli l-konsum tal-imballaġġ fit-territorju tal-Lussemburgu:

1. il-livell tal-konsum annwali ta' basktijiet tal-plastik ħfief ma jistax jaqbeż 90 basket għal kull persuna mill-31 ta' Diċembru 2019 u l-40 basket għal kull persuna mill-31 ta' Diċembru 2025. Il-basktijiet tal-plastik ħfief ħafna skont it-tifsira tal-Artikolu 3, punt 5 huma esklużi;
 2. l-ebda basket tal-plastik m'għandu jiġi pprovdut b'xejn fil-postijiet tal-bejgħ tal-merkanzija jew tal-prodotti.
Il-basktijiet tal-plastik ħfief ħafna skont it-tifsira tal-Artikolu 3, punt 5 huma esklużi;
 3. mill-1 ta' Jannar 2025, il-prodotti li jintużaw darba biss imniżżlin fil-parti A tal-Anness I tal-Liġi tad-9 ta' Ġunju 2022 dwar il-valutazzjoni tal-impatt ta' ċerti prodotti tal-plastik fuq l-ambjent u l-basktijiet, indipendentement mid-daqs, mill-mod tal-konsum jew mill-materjal li huma magħmulin minnu, ma jistgħux jingħataw b'xejn fi ħwienet tal-merkanzija jew tal-prodotti.
- (2) Il-prezz tal-imballaġġ imsemmi fil-paragrafu 1, punti 2 u 3, jeħtieġ li jintwera b'mod separat fil-post tal-bejgħ.

Meta l-prezz tal-bejgħ muri għal oġġett jew prodott partikolari jinkludi l-prezz tal-imballaġġ imsemmi fil-paragrafu 1, punt 3, għandu jitnaqqas ammont li jikkorrispondi għall-prezz ta' dan l-imballaġġ lil dawk li ma jaċċettawx l-imballaġġ.

Artikolu 5.

Wara l-Artikolu 5 tal-istess liġi, għandu jiddaħħal l-Artikolu 5a, li jaqra kif ġej:

" Artikolu 5a. Użu mill-ġdid

F'konformità mal-ġerarkija tal-iskart stabbilita fl-Artikolu 9 tal-Liġi tal-21 ta' Marzu 2012, il-Ministru jista' jikkonkludi ftehimiet ambjentali sabiex jinkoraġġixxi zieda fis-sehem tal-imballaġġ li jista' jerġa' jintuża mqiegħed fis-suq u f'sistemi ta' użu mill-ġdid tal-imballaġġ li ma jagħmlux ħsara lill-ambjent.

Dawn il-ftehimiet jistgħu jinkludu, fost l-oħrajn:

- 1° l-użu ta' sistemi ta' kapparra u ritorn;
- 2° id-definizzjoni ta' objettivi kwalitattivi u kwantitattivi;
- 3° l-użu ta' miżuri ta' incenativ ekonomiku;
- 4° id-definizzjoni ta' perċentwal minimu ta' imballaġġ li jista' jerġa' jintuża mqiegħed fis-suq kull sena għal kull fluss ta' imballaġġ.

"

Artikolu 6.

L-Artikolu 6 tal-istess Liġi huwa sostitwit kif ġej:

" Artikolu 6. Irkupru u riċiklaġġ

(1) Il-persuni responsabbli għall-imballaġġ huma meħtieġa jissodisfaw dawn l-objettivi minimi:

1. 65 fil-mija skont il-piż tal-iskart mill-imballaġġ għandhom jiġu rkuprati jew incinerati f'impjanti tal-incinerazzjoni tal-iskart bi rkupru enerġetiku;
2. 60 fil-mija skont il-piż tal-iskart mill-imballaġġ għandhom jiġu rriċiklati bl-objettivi minimi tar-riċiklaġġ li ġejjin għall-materjali li hemm fl-iskart mill-imballaġġ: 60 fil-mija skont il-piż għall-ħġieġ, 60 fil-mija skont il-piż għall-karti u l-kartun, 50 fil-mija skont il-piż għall-metalli, 22.5 fil-mija skont il-piż għall-plastiks, fejn jingħaddu biss il-materjali li huma rriċiklati fil-forma ta' plastiks u 15 fil-mija skont il-piż għall-injam;
3. sa mhux iktar tard mill-31 ta' Diċembru 2025, mill-inqas 65 fil-mija skont il-piż tal-iskart mill-imballaġġ kollu għandhom jiġu rriċiklati;
4. sa mhux iktar tard mill-31 ta' Diċembru 2025, l-objettivi minimi tar-riċiklaġġ li ġejjin jeħtieġ li jiġu ssodisfati għall-materjali speċifiċi li ġejjin li hemm fl-iskart mill-imballaġġ:
 - a) 50 fil-mija skont il-piż għall-plastik;
 - b) 25 fil-mija skont il-piż għall-injam;
 - c) 70 fil-mija skont il-piż għall-metalli ferużi;
 - d) 50 fil-mija skont il-piż għall-aluminju;
 - e) 70 fil-mija skont il-piż għall-ħġieġ;
 - f) 75 fil-mija skont il-piż għall-karti u l-kartun.
5. sa mhux iktar tard mill-31 ta' Diċembru 2030, mill-inqas 70 fil-mija skont il-piż tal-iskart mill-imballaġġ kollu se jiġu rriċiklati;
6. sa mhux iktar tard mill-31 ta' Diċembru 2030, l-objettivi minimi tar-riċiklaġġ li ġejjin jeħtieġ li jiġu sodisfati għall-materjali speċifiċi li hemm fl-iskart mill-imballaġġ:
 - a) 55 fil-mija skont il-piż għall-plastik;
 - b) 30 fil-mija skont il-piż għall-injam;

- c) 80 fil-mija skont il-piż għall-metalli ferużi;
- d) 60 fil-mija skont il-piż għall-aluminju;
- e) 75 fil-mija skont il-piż għall-ħġieġ;
- f) 85 fil-mija skont il-piż għall-karti u l-kartun.

(2) Mingħajr preġudizzju għall-Artikolu 14, l-Amministrazzjoni tal-Ambjent għandha tiżgura li dawn l-obbligi u l-oġettivi jkunu s-suġġett ta' kampanja informattiva mmirata lejn il-pubbliku iġġenerali u l-atturi ekonomiċi.

Artikolu 7.

Wara l-Artikolu 6 tal-istess liġi, għandu jiddaħħal l-Artikolu 6a, li jaqra kif ġej:

" Artikolu 6a. Regoli applikabbli għall-kalkolu użat għall-evalwazzjoni tal-konformità mal-oġettivi

(1) Għall-finijiet tal-kalkolu użat biex jiġi ddeterminat jekk l-oġettivi stabbiliti fl-Artikolu 6, paragrafu 1, punti 3 sa 6,

6, ġewx issodisfati:

1. il-piż tal-iskart mill-imballaġġ prodott u rriċiklat għandu jiġi kkalkulat matul sena kalendarja partikolari. Il-kwantità tal-iskart mill-imballaġġ prodott tista' tiġi kkunsidrata bħala ugwali għall-kwantità tal-imballaġġ imqiegħed fis-suq matul l-istess sena;
2. il-piż tal-iskart mill-imballaġġ irriċiklat għandu jiġi kkalkulat bħala l-piż tal-imballaġġ li sar skart li, wara li jkun ġie soġġett għall-operazzjonijiet neċessarji kollha ta' kontroll, ta' separazzjoni u operazzjonijiet preliminari oħrajn meħtieġa biex jitneħħa l-iskart li mhuwiex indirizzat mill-proċeduri tal-ipproċessar ulterjuri u biex jiġi żgurat riċiklaġġ ta' kwalità għolja, jiġi soġġett għall-operazzjoni tar-riċiklaġġ li matulha l-iskart jiġi effettivament ipproċessat mill-ġdid fi prodotti, materjali jew sustanzi.

(2) Għall-finijiet tal-paragrafu 1, punt 1, il-piż tal-iskart mill-imballaġġ irriċiklat għandu jiġi mkejjel meta l-iskart jiġi soġġett għall-operazzjoni tar-riċiklaġġ.

B'deroga mis-subparagrafu 1, il-piż tal-iskart mill-imballaġġ irriċiklat jista' jiġi mkejjel fil-ħruġ minn kwalunkwe operazzjoni ta' separazzjoni, bil-kundizzjoni li:

1. dak l-iskart, wara li joħroġ mill-operazzjoni tas-separazzjoni, jiġi rriċiklat;
2. il-piż tal-materjali jew tas-sustanzi li jitneħħew permezz ta' operazzjonijiet oħrajn qabel dik tar-riċiklaġġ u li mbagħad ma jiġux irriċiklati ma jiġix inkluż fil-piż tal-iskart iddikjarat li ġie rriċiklat.

(3) Sabiex jiġi żgurat li r-regoli tal-kalkolu jiġu rrispettati u li l-informazzjoni kollha tiġi trażmessa sew lill-amministrazzjoni kompetenti, għandu jiġi stabbilit regjistru elettroniku f'konformità mal-Artikolu 34 tal-Liġi tal-21 ta' Marzu 2012.

(4) Il-kwantità tal-iskart mill-imballaġġ li ma jkunx għadu skart fi tmiem operazzjoni ta' thejji qabel jiġi pproċessat mill-ġdid tista' tiġi kkunsidrata bħala rriċiklata sakemm dak l-iskart ikun maħsub li mbagħad jiġi pproċessat mill-ġdid fi prodotti, materjali jew sustanzi għall-finijiet tal-funzjoni inizjali jew għal finijiet oħrajn. Madankollu, l-iskart li ma jkunx għadu skart li huwa maħsub li jintuża bħala fjuwil jew mezz ieħor ta' produzzjoni tal-enerġija, jew li jiġi incinerat, mirdum jew mormi f'landfill, m'għandux jingħadd għall-finijiet tal-konformità mal-oġettivi tar-riċiklaġġ.

(5) Għall-finijiet tal-kalkolu użat biex jiġi ddeterminat jekk l-oġettivi stabbiliti fl-Artikolu 6, paragrafu 1, punti 3 sa 6, ġewx issodisfati, l-Amministrazzjoni tal-Ambjent tista' tikkunsidra r-riċiklaġġ tal-metalli sseparati wara l-incinerazzjoni tal-iskart, fi proporzjon għall-kwantità tal-iskart mill-imballaġġ incinerat u sakemm il-metalli rriċiklati jissodisfaw ċerti kriterji tal-kwalità stabbilita fl-att tal-implimentazzjoni adottat skont l-Artikolu 11a, paragrafu 9, tad-Direttiva 2008/98/KE tal-Parlament Ewropew u tal-Kunsill tad-19 ta' Novembru 2008 dwar l-iskart u li tħassar ċerti Direttivi.

(6) L-iskart mill-imballaġġ mibgħut fi Stat Membru ieħor tal-Unjoni Ewropea għal finijiet ta' riċiklaġġ f'dak l-Istat Membru għandu jiġi kkunsidrat għall-ksib tal-oġettivi stabbiliti fl-Artikolu 6, paragrafu 1, punti 3 sa 6, fil-Lussemburgu.

(7) L-iskart mill-imballaġġ esportat mill-Unjoni Ewropea m'għandux jiġi kkunsidrat fil-kalkolu użat biex jiġix evalwat jekk ġewx issodisfati l-oġettivi stabbiliti fl-Artikolu 6, paragrafu 1, sakemm ma jiġux issodisfati l-kundizzjonijiet tal-paragrafu 3 u sakemm, f'konformità mar-Regolament (KE) Nru 1013/2006 tal-Parlament Ewropew u tal-Kunsill tal-14 ta' Ġunju 2006 dwar vjeġġi ta' skart, l-esportatur ma jkunx jista' jipprova li t-trasferiment tal-iskart huwa konformi mar-rekwiżiti ta' dak ir-regolament u li l-ipproċessar tal-iskart mill-imballaġġ barra mill-Unjoni Ewropea jkun sar taħt kundizzjonijiet li huma essenzjalment ekwivalenti għar-rekwiżiti applikabbli skont il-leġiżlazzjoni dwar l-ambjent."

Artikolu 8.

L-Artikolu 7 tal-istess Liġi huwa sostitwit kif ġej:

" Artikolu 7. Sistemi ta' teħid lura, ta' ġbir u ta' rkupru

(1) Sabiex jiġu ssodisfati l-oġettivi msemmijin fl-Artikolu 1 u f'konformità mal-paragrafu 2, il-persuni responsabbli għall-imballaġġ huma meħtieġa jiżguraw dan li ġej filwaqt li jikkonformaw mar-rekwiżiti dwar l-iġjene:

1. it-teħid lura jew il-ġbir ta' imballaġġ użat jew ta' skart mill-imballaġġ mill-konsumatur, minn kwalunkwe utent aħħari ieħor jew mill-fluss tal-iskart, bl-għan li jiġi mmirat lejn is-soluzzjonijiet l-iktar xierqa tal-ġestjoni tal-iskart;
2. l-użu mill-ġdid, it-tnejn għall-użu mill-ġdid jew għall-irkupru, inkluż ir-riċiklaġġ ta' imballaġġ jew ta' skart mill-imballaġġ miġbur.

Dawn is-sistemi għandhom ikunu miftuħin għall-partecipazzjoni ta' atturi ekonomiċi mis-setturi kkonċernati u għall-partecipazzjoni tal-awtoritajiet kompetenti pubbliċi. Għandhom japplikaw ukoll għall-prodotti importati, b'mod li mhuwiex diskriminatorju, inkluż fir-rigward tal-proċeduri previsti u t-tariffi li jistgħu jiġu imposti għall-aċċess għas-sistemi, u għandhom jiġu ddisinjati b'tali mod li jiġu evitati l-ostakli għall-kummerċ jew id-distorsjonijiet tal-kompetizzjoni.

(2) Bl-għan li jinżamm f'minimu r-rimi tal-iskart mill-imballaġġ fil-forma ta' skart municipli u sabiex jintlaħaq livell għoli ta' ġbir separat tal-iskart mill-imballaġġ, japplikaw id-dispożizzjonijiet li ġejjin:

1. għall-iskart mill-imballaġġ ta' unitajiet domestiċi:

Mingħajr preġudizzju għall-obbligi tal-municipalitajiet jew tal-assocjazzjonijiet tal-municipalitajiet responsabbli għall-ġestjoni tal-iskart municipli ta' unitajiet domestiċi skont il-Liġi tal-21 ta' Marzu 2012, il-municipalitajiet jew l-assocjazzjonijiet tal-municipalitajiet jeħtieġ li jiżguraw id-disponibbiltà ta' sistemi ta' ġbir separat. Il-municipalitajiet jew l-assocjazzjonijiet tal-municipalitajiet jeħtieġ li jiżguraw, fejn ikun xieraq f'kollaborazzjoni mal-korpi approvati, id-disponibbiltà u l-aċċessibbiltà ta' infrastrutturi pubbliċi għall-ġbir separat tal-iskart mill-imballaġġ ta' unitajiet domestiċi li jippermetti lid-detenturi aħħarin almenu jirritornaw mingħajr ħlas dan l-iskart mill-imballaġġ.

Il-korpi approvati huma awtorizzati jorganizzaw u joperaw sistemi alternattivi jew komplementari ta' teħid lura tal-iskart mill-imballaġġ ta' unitajiet domestiċi bil-kundizzjoni li dawn is-sistemi jkunu konformi mal-oġettivi ta' din il-liġi, ikunu jggarantixxu l-istess kopertura territorjali bħas-sistemi implimentati mill-municipalitajiet jew l-assocjazzjonijiet tal-municipalitajiet u jkunu jiżguraw mill-inqas it-teħid lura mingħajr ħlas tal-iskart mill-imballaġġ ta' unitajiet domestiċi.

L-utenti ta' imballaġġ ta' unitajiet domestiċi huma meħtieġa jagħmlu użu minn sistemi ta' teħid lura ta' ġbir separat tal-iskart mill-imballaġġ ta' unitajiet domestiċi magħmula disponibbli għalihom mill-municipalitajiet jew l-assocjazzjonijiet tal-municipalitajiet jew mill-korpi approvati.

2. għall-iskart mill-imballaġġ li mhux ta' unitajiet domestiċi:

Il-persuni responsabbli għall-imballaġġ li mhux ta' unitajiet domestiċi għandhom jiżguraw il-ġbir u l-irkupru ta' dan l-iskart fil-kuntest ta' reġim ta' responsabbiltà estiża tal-produtturi bħal dak imsemmi fl-Artikolu 8 ta' din il-liġi.

(3) L-istabbilimentu jew l-intrapriża msemmijin fl-Artikolu 30, paragrafu 1 tal-Liġi tal-21 ta' Marzu 2012 jistgħu jiġbru jew jittrasportaw l-iskart mill-imballaġġ li jikkostitwixxi skart ta' unitajiet domestiċi biss sa fejn ingħataw mandat li jagħmlu dan mill-korpi approvati.

(4) L-imballaġġ tax-xorb għall-konsum mill-bniedem u li tqiegħed fis-suq tal-Lussemburgu huwa soġġett għal sistema ta' kapparra u ritorn nazzjonali unika. L-ammont tad-depożitu jvarja skont in-natura tal-imballaġġ, bejn 10 ċenteżmi u 1 euro. Id-data u l-metodi tal-implimentazzjoni tas-sistema ta' kapparra u ritorn huma ddefiniti permezz ta' Regolament Gran Dukali.

Artikolu 9.

L-Artikolu 8 tal-istess Liġi huwa sostitwit kif ġej:

" Artikolu 8. Il-persuni responsabbli għall-imballaġġ u l-korpi approvati

(1) Sabiex tissodisfa l-obbligi tagħha fil-kuntest ta' din il-liġi kif ukoll dawk derivati mil-Liġi dwar it-tnaqqis tal-impatt ta' ċerti prodotti tal-plastik fuq l-ambjent, il-persuna responsabbli għall-imballaġġ għandha tkun soġġetta għar-reġim tar-responsabbiltà estiża tal-produtturi msemmi fl-Artikolu 19 tal-Liġi tal-21 ta' Marzu 2012.

Għall-imballaġġ li jista' jerġa' jintuża ta' unitajiet domestiċi li għalih teżisti sistemi ta' teħid lura, tista' tqabblad korp approvat b'kuntratt sabiex iwettaq dan l-obbligu b'mod shiħ jew parzjali. Għall-imballaġġ l-ieħor ta' unitajiet domestiċi, jeħtieġ li tqabblad korp approvat b'kuntratt sabiex iwettaq dan l-obbligu. Għall-

imballaġġ li mhux ta' unitajiet domestiċi, jehtieg li tqabba korp approvat b'kuntratt sabiex iwettaq dawn l-obbligi b'mod sħiħ jew parzjali.

(2) Għall-iskart mill-imballaġġ li huwa kopert mill-ġestjoni ċentralizzata, il-korpi approvati għandhom jiżguraw, sa fejn hu kkonċernat kull wieħed minnhom, il-finanzjament tal-ġestjoni tal-iskart, inklużi l-operazzjonijiet ta' thejija għall-użu mill-ġdid, minn punt ta' ġbir b'tehid volontarju.

Għall-iskart mill-imballaġġ li ma jaqax taht il-ġestjoni ċentralizzata, il-proċeduri tal-intervent finanzjarju tal-korpi awtorizzati fil-ġbir separat tal-iskart jiġu determinati bi ftehim komuni bejn dawn il-korpi u l-muniċipalitajiet ikkonċernati.

It-totalità tal-ispejjeż tal-ġestjoni tal-iskart, inklużi l-operazzjonijiet ta' thejija għall-użu mill-ġdid, jehtieg li tiġi koperta permezz tal-kontribuzzjonijiet mill-persuni responsabbli għall-imballaġġ.

(3) Barra minn hekk, il-korp approvat huwa mehtieg li:

1° jikkalkula l-kontribuzzjonijiet tal-kuntratturi tiegħu sabiex jifinanzja l-ispiża marbuta ma' ġbir eżistenti u li se jinholq, tas-separazzjoni tal-iskart mill-imballaġġ miġbur, tal-operazzjonijiet għat-thejija għall-użu mill-ġdid, tal-ipproċessar tal-iskart mill-imballaġġ, kif ukoll tal-ispejjeż tal-informazzjoni għad-detenturi tal-iskart u tat-trażmissjoni u l-ġbir tal-informazzjoni. L-ispejjeż ikkunsidrati ma jistgħux jaqbu l-ispejjeż mehtieġa għal servizz li hu ekonomikament effiċjenti.

2° jikkonkludi kuntratt mal-muniċipalitajiet jew mal-assocjazzjonijiet tal-muniċipalitajiet responsabbli għall-ġestjoni tal-iskart muniċipali ta' unitajiet domestiċi, li jiddefinixxi l-kundizzjonijiet u l-proċeduri tekniċi tal-ġbir tal-iskart mill-imballaġġ ikkonċernat u għat-tehid tar-responsabbiltà għall-iskart mill-imballaġġ.

Il-kuntratt, fl-ebda każ m'għandu jkun ta' preġudizzju għall-kompetenzi tal-muniċipalitajiet jew l-assocjazzjonijiet tal-muniċipalitajiet responsabbli għall-ġestjoni tal-iskart muniċipali ta' unitajiet domestiċi f'dan il-qasam.

3° jikkomunika lill-Ministru, kull sena u fir-rapport imsemmi fl-Artikolu 35, paragrafu 2 tal-Liġi tal-21 ta' Marzu 2012, il-kuntratti konkluzi mal-muniċipalitajiet jew mal-assocjazzjonijiet tal-muniċipalitajiet responsabbli għall-ġestjoni tal-iskart muniċipali ta' unitajiet domestiċi.

(4) Il-ġestjoni tal-iskart mill-imballaġġ jehtieg li ssir f'konformità mal-ġerarkija tal-iskart imsemmija fl-Artikolu 9 tal-Liġi tal-21 ta' Marzu 2012.

Artikolu 10.

L-Artikolu 10 tal-istess Liġi huwa sostitwit kif ġej:

"Artikolu 10. Sistema ta' identifikazzjoni

(1) Bl-għan li jiġu ffaċilitati l-ġbir, l-użu mill-ġdid, it-thejija għall-użu mill-ġdid u l-irkupru, inkluż ir-riċiklaġġ, l-imballaġġi għandhom jindikaw in-natura tal-materjal(i) tal-imballaġġ użati sabiex tkun possibbli l-identifikazzjoni u l-klassifikazzjoni mis-settur ikkonċernat abbażi tad-Deciżjoni 97/129/KE tal-Kummissjoni tat-28 ta' Jannar 1997 li tistabbilixxi s-sistema ta' identifikazzjoni għall-materjali għall-ippakkjar skond id-Direttiva tal-Parlament Ewropew u tal-Kunsill 94/62/KE fuq l-ippakkjar u l-iskart ta' l-ippakkjar.

(2) L-immakar ix-xieraq għandu jitwaħħal jew fuq l-imballaġġ innifsu jew fuq it-tikketta. Jehtieg li dan ikun viżibbli b'mod ċar u jkun jista' jinqara faċilment. L-immakar jehtieg li jkollu tul ta' ħajja xieraq, inkluż meta l-imballaġġ ikun infetaħ.

Artikolu 11.

L-Artikolu 12(1) tal-istess Liġi huwa sostitwit kif ġej:

"(1) Il-bażijiet tad-data msemmijin fl-Anness III tad-Direttiva 94/62/KE tal-Parlament Ewropew u tal-Kunsill tal-20 ta' Diċembru 1994 dwar l-imballaġġ u l-iskart mill-imballaġġ, kif emendata, għandhom jiġu ġestiti mill-Amministrazzjoni tal-Ambjent. Dawn għandhom jinkludu data bbażata fuq dan l-anness u jipprovdu informazzjoni dwar id-daqs, il-karatteristiċi u l-iżvilupp tal-flussi tal-imballaġġ u tal-iskart, inkluża l-informazzjoni dwar in-natura tossika jew perikoluża tal-materjali tal-imballaġġ u tal-komponenti użati għall-manifattura tagħhom.

Artikolu 12.

L-Artikolu 13 tal-istess Liġi huwa mħassar.

Artikolu 13.

L-Artikolu 15 tal-istess Liġi huwa sostitwit kif ġej:

“ Artikolu 15. Rapporti

Kull persuna responsabbli għall-imballaġġ li qiegħdet fis-suq basktijiet tal-plastik ħfief jeħtieġ li tagħmel dikjarazzjoni dwar il-kwantità annwali ta' dawn il-basktijiet lill-korp approvat li hija membru tiegħu.

Il-korp approvat jeħtieġ li jirrapporta dawn il-kwantitajiet lill-Amministrazzjoni tal-Ambjent fir-rapport imsemmi fl-Artikolu 35(2) tal-Liġi tal-21 ta' Marzu 2012. Il-basktijiet tal-plastik ħfief ħafna skont it-tifsira tal-Artikolu 3, punt 17 huma esklużi.

Artikolu 14.

L-Artikolu 17 tal-istess Liġi huwa sostitwit kif ġej:

“ Artikolu 17. Investigazzjoni u sejbien ta' reati

(1) L-aġenti tal-Amministrazzjoni tad-Dwana u tas-Sisa mill-grad ta' Brigadier Prinċipali u l-uffiċjali u l-impjegati tal-gruppi tal-ipproċessar A1, A2 u B1 tal-Amministrazzjoni tal-Ambjent jistgħu jkunu responsabbli għas-sejbien ta' reati kontra din il-liġi u għar-regolamenti għall-implimentazzjoni tagħha.

Fit-twettiq tal-funzjoni tagħhom, l-aġenti tal-Amministrazzjoni tad-Dwana u tas-Sisa u l-aġenti tal-Amministrazzjoni tal-Ambjent ikollhom l-istatus ta' uffiċjali tal-pulizija tal-qasam kriminali. Huma għandhom jirreġistraw ir-reati permezz ta' minuti awtentiċi sakemm tinghata prova għall-kuntrarju.

(2) L-aġenti msemmin fil-paragrafu 1 jeħtieġ li jkunu segwew taħriġ professjonali speċjali dwar l-investigazzjoni u s-sejbien tar-reati. Il-programm u t-tul tat-taħriġ kif ukoll il-proċeduri tal-verifika tal-għarfien huma speċifikati minn Regolament Gran Dukali.

Qabel jibdew iwettqu dmirijethom, iridu jiehdu l-ġurament li ġej quddiem il-Qorti Distrettwali tal-Lussemburgu għall-affarijiet ċivili:

“Nahlef li nwettaq dmirijeti b'integrità, b'eżattezza u b'imparzjalità.”

Japplika l-Artikolu 458 tal-Kodiċi Penali.”

Artikolu 15.

L-Artikolu 18 tal-Liġi huwa sostitwit b'dan li ġej:

“ Artikolu 18. Setgħat u prerogattivi tal-kontroll

(1) Il-persuni msemmin fl-Artikolu 17 għandhom aċċess, lejl u nhar u mingħajr avviż minn qabel, għall-impjanti, il-postijiet, l-artijiet, l-ispaceji u l-mezzi tat-trasport soġġetti għal din il-Liġi u għar-regolamenti adottati għall-implimentazzjoni tagħha.

(2) Id-dispożizzjonijiet tal-paragrafu 1 ma japplikawx għal postijiet li jservu bħala residenza. Madankollu, u mingħajr preġudizzju għall-Artikolu 33(1) tal-Kodiċi Penali, jekk ikun hemm indikazzjonijiet gravi għaliex wieħed għandu jaħseb li l-orijini tar-reat tinsab f'post maħsub biex jintuża bħala residenza, tista' ssir żjara fid-dar bejn is-sitta u nofs ta' filgħaxija u nofsillejl minn uffiċjal tal-pulizija tal-qasam kriminali, membru tal-Pulizija Gran Dukali jew aġent skont it-tifsira tal-Artikolu 45, li jaġixxi skont mandat tal-maġistrat li jkun imexxi l-kompilazzjoni.

(3) Fit-twettiq tas-setgħet previsti fil-paragrafi 1 u 2, l-aġenti kkonċernati huma awtorizzati:

1° jirċievu komunikazzjoni tal-entrati u d-dokumenti kollha dwar l-imballaġġ u l-iskart mill-imballaġġ imsemmijin f'din il-liġi;

2° jieħu jew jikkawżaw li jittiehdu, għall-finijiet ta' eżami jew analiżi, kampjuni tal-imballaġġ u tal-iskart mill-imballaġġ imsemmijin f'din il-liġi. Parti mill-kampjun, magħluqa jew issiġillata, għandha tinghata lill-operatur tal-impjant, tas-sit jew tal-mezz tat-trasport jew lid-detentur f'ismu, sakemm dan ma jirrinunzja dan b'mod espress jew jopponi għal raġunijiet tekniċi;

3° jissekwestra u, jekk ikun hemm bżonn, jissigilla l-imballaġġ u l-iskart mill-imballaġġ imsemmijin f'din il-liġi kif ukoll l-entrati u d-dokumenti li jikkonċernawhom.

(4) Il-persuni kollha li jkunu s-suġġett ta' miżuri previsti fil-paragrafu 3 kif ukoll il-persuni li jissostitwixxuhom huma meħtieġa, fuq talba tal-uffiċjali responsabbli għal dawn il-miżuri, jiffaċilitaw l-operazzjonijiet li jwettqu dawn l-uffiċjali.

Il-persuni msemmijin fis-subparagrafu 1 jistgħu jassistu għal dawn l-operazzjonijiet.

(5) Għandhom jiffasslu minuti tas-sejbiet u tal-operazzjonijiet.

(6) L-ispejjeż li jiġġarrbu għall-miżuri meħuda skont dan l-Artikolu għandhom jiġu inklużi fl-ispejjeż tal-qorti li jsegwu.

Artikolu 16.

L-Artikolu 19 tal-istess Liġi huwa sostitwit kif ġej:

" Artikolu 19. Sanzjonijiet penali

Ksur tal-Artikolu 6(1), l-Artikolu 7(1)(1) u (3), l-Artikolu 9 u l-Artikolu 11(1) huwa punibbli b'pena ta' ħabs ta' bejn tmint ijiem u tliet snin u multa ta' bejn EUR 251 u EUR 750 000, jew b'waħda minn dawn il-pieni biss.

L-istess peni japplikaw f'każ ta' ostakolar ta' miżuri jew ta' nuqqas ta' konformità mal-miżuri amministrattivi imposti skont l-Artikolu 21.

Ksur tal-Artikolu 8(1)(2), 8(2) u 8(4) huwa punibbli b'pena ta' ħabs ta' bejn tmint ijiem u sitt xhur u multa ta' bejn EUR 251 u EUR 150 000, jew b'waħda minn dawn il-pieni biss.

Artikolu 17.

L-Artikolu 20 tal-istess Liġi huwa sostitwit kif ġej:

" Artikolu 20. Multi amministrattivi

Il-Ministru jista' jimponi multa amministrattiva ta' bejn EUR 250 u EUR 10 000 f'każ ta' ksur tal-Artikolu 5(1) u (2); l-Artikolu 7(2), punt 1(3); l-Artikolu 8(3)(3); l-Artikolu 10(2), l-Artikolu 12(2), l-Artikolu 14(1), l-Artikolu 15 jew l-Artikolu 16(2).

Il-multi għandhom jithallsu fi żmien xahrejn min-notifika tad-deċiżjoni bil-miktub.

Il-multi amministrattivi għandhom jingabru mill-Amministrazzjoni tar-Reġistrazzjoni, tad-Dominji u tal-VAT.

L-irkurpru jsir bl-istess mod bħad-drittijiet tar-reġistrazzjoni.

Artikolu 18.

L-Artikolu 21(1) tal-istess Liġi huwa emendat kif ġej:

1. Ir-referenza għall-Artikolu 19(1) hija sostitwita b'referenza għall-Artikolu 19.

2. Il-punt 2 huwa sostitwit b'dan li ġej:

"2. jissospendi, b'mod sħiħ jew parzjali, l-attività tal-persuna responsabbli għall-imballaġġ jew tal-korp approvat, l-operazzjoni jew l-installazzjoni jew iġieghel lill-impjant jagħlaq b'mod sħiħ jew parzjali u jwaħħal sigilli jew jipprojbixxi t-tqegħid fis-suq jew jimponi t-tneħħija mis-suq tal-imballaġġ u tal-iskart tal-imballaġġ imsemmi f'din il-Liġi."

Artikolu 19.

L-Artikolu 24 jiġi sostitwit b'dan li ġej:

" Artikolu 24.

Emendi għall-Anness I tad-Direttiva 94/62/KE tal-Parlament Ewropew u tal-Kunsill tal-20 ta' Diċembru 1994 dwar l-imballaġġ u l-iskart mill-imballaġġ, kif emendata mill-atti delegati tal-Kummissjoni Ewropea maħruġa f'konformità mal-Artikolu 19(2) u mal-Artikolu 21a ta' din id-Direttiva.

L-emendi għall-Anness I tad-Direttiva 94/62/KE tal-Parlament Ewropew u tal-Kunsill tal-20 ta' Diċembru 1994 dwar l-imballaġġ u l-iskart mill-imballaġġ, kif emendata mill-atti delegati tal-Kummissjoni Ewropea maħruġa f'konformità mal-Artikolu 19(2), u mal-Artikolu 21a tal-istess Direttiva, japplikaw b'effett mid-data tad-dhul fis-seħħ tal-atti rilevanti tal-Kummissjoni Ewropea.

Il-Ministru għandu jippubblika opinjoni f'Il-Ġurnal Uffiċjali tal-Gran Dukat tal-Lussemburgu, li tipprovdi tagħrif dwar l-emendi li jsiru b'dan il-mod, u żżid referenza għall-att ippubblikat f'Il-Ġurnal Uffiċjali tal-Unjoni Ewropea.

Artikolu 20.

L-Anness I tal-istess Liġi huwa emendat kif ġej:

3. Fil-punt 1, l-ittra (b) hija sosittwita kif ġej:
- b) L-imballaġġ għandu jiġi ddisinjat, immanifatturat u kkummerċjalizzat b'tali mod li jippermetti l-użu mill-ġdid jew l-irkupru tiegħu, inkluż ir-riċiklaġġ tiegħu, f'konformità mal-ġerarkija tal-iskart, u li jżomm f'minimu l-impatti fuq l-ambjent meta jintrema l-iskart mill-imballaġġ jew ir-residwi tiegħu mill-operazzjonijiet tal-ġestjoni tal-iskart mill-imballaġġ."
4. Fil-punt 3, l-ittra (d) hija sostitwita kif ġej:
- d) Imballaġġ bijodegradabbli
- L-iskart mill-imballaġġ bijodegradabbli jeħtieġ ikun kapaċi jiddekomponi b'mod fiżiku, kimiku, termali jew bijoloġiku b'tali mod li l-biċċa l-kbira tal-kompost miksub fl-aħħar jiddekomponi f'diossidu tal-karbonju, bijomassa u ilma.
- L-imballaġġ tal-plastik ossodegradabbli mhuwiex ikkunsidrat bijodegradabbli. "

Ahna nagħtu mandat u nordnaw li din il-Liġi tiddaħhal fil-Ġurnal Uffiċjali tal-Gran Dukat tal-Lussemburgu sabiex tiġi eżegwita u osservata minn dawk kollha li tikkonċernahom il-kwistjoni.

*Il-Ministru għall-Ambjent, il-Klima
u l-Iżvilupp Sostenibbli,*
Joëlle Welfring

Il-Ministru għall-Intern,
Taina Bofferding

Il-Ministru għall-Ekonomija,
Franz Fayot

*Il-Ministeru għall-Agrikoltura, il-Vitikultura
u l-Iżvilupp Rurali,*
Claude Haagen

Ġinevra, 9 ta' Ġunju 2022.

Henri

Parl. dok. 7654; Ord. sess. 2019-2020, 2020-2021 u 2021-2022; Id-Direttiva (UE) 2018/852

